

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಬಾವಿಸಾವೊ ಆಯ್ತಾರ್ ಆಗೊಸ್ತ್ 30, 2020

ಪ್ರಸ್ತಾವನ್:

ಮೊಗಾಚ್ಯಾಂನೊ, ಆಜ್ ಆಮಿ ಸಾದ್ಯಾ ಕಾಳಾಚ್ಯಾ ಬಾವಿಸಾವ್ಯಾ ಆಯ್ತಾರಾಚಿ ದೇವ್‌ಸ್ತುತಿ ಆಚರಣ್ ಕರ್ತಾಂವ್.

ಆಯ್ಚಿ ದೇವ್‌ಸ್ತುತಿ “ಜೆಜುಚೆರ್ ಪಾತ್ಯೆವ್ನ್ ಜಿಣಿಯೆಂತ್ ಯೆಂವ್ಚೆ ಕಷ್ಟ್ ಪುಡ್ ಕರುಂಕ್” ಆಮ್ಕಾಂ ಉಲೊ ದಿತಾ.

ಹೆಂ ಮಿಸಾಚೆಂ ಬಲಿದಾನ್ ಭೆಟಯ್ತಾನಾ ಆಮ್ಚ್ಯಾ ಕಲ್ಪಾಂನಿ, ಪಿಡೆಶಿಡೆಂತ್ ಜೆಜುಚೆರ್ ಪಾತ್ಯೆಂವ್ಕ್, ಹೆರಾಂಚ್ಯಾ ಕಷ್ಟಾಂನಿ ತಾಂಕಾಂ ಆಧಾರ್ ದಿಂವ್ಚೆ ವ್ಯಕ್ತಿ ಆಮಿ ಜಾಂವ್ಚ್ಯಾಕ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಆಮಿ ಮಾಗ್ಯಾಂ.

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಬಾಪಾ, ಆಮ್ಚ್ಯಾ ಪವಿತ್ರಸಭೆಚ್ಯಾ ಮುಖೆಲ್ಯಾಂನಿ ಆಪ್ಲೆ ತಾಬೆನ್ ಆಸ್ಚ್ಯಾ ಲೋಕಾಕ್ ತಾಂಚ್ಯಾ ಭಾವಾರ್ಥ್ಯಾ ಪಯ್ಣಾಂತ್ ಸಾಕೆಂ ಮಾರ್ಗದರ್ಶನ್ ದೀಂವ್ಕ್ ಪವಿತ್ರ ಅತ್ಮ್ಯಾಚ್ಯೆ ಸಕ್ತೆನ್ ತಾಂಕಾ ಭರ್ ಮ್ಹಣ್ ಮಾಗ್ತಾಂವ್.

**ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.**

2. ಆಮ್ಚ್ಯಾ ರಾಷ್ಟ್ರಾಂತ್ ಶಾಂತ್ ಸಮಾಧಾನ್ ಆಸಾ ಕರ್. ರಾಜಕೀಯ್ ಮುಖೆಲ್ಯಾಂನಿ ಲೋಕಾಕ್ ಧರ್ಮಾಚ್ಯಾ ಆಧಾರಾನ್ ವಾಂಟೆ ಕರಿನಾಸ್ತಾನಾ ಸರ್ವಾಂಕ್ ತಾಂಚ್ಯಾ ಹಕ್ಕಾಂ ಪರ್ಮಾಣೆಂ ಜಿಯೆಂವ್ಕ್ ಅವ್ಕಾಸ್ ಲಾಭಯ್ಚೆಂ ಕರ್ ಮ್ಹಣ್ ಮಾಗ್ತಾಂವ್.

3. ಸರ್ವ್ ಭುರ್ಗ್ಯಾಂನಿ ತಶೆಂ ವ್ಹಡಿಲಾಂನಿ ಮರಿಯೆ ಮಾಯೆಚಿ ದೇಖ್ ಘೆವ್ನ್ ಪವಿತ್ರ ಕುಟ್ಮಾ ಜಿಣಿ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಮನ್ಯಾ ಜಿವಾಕ್ ಮಾನ್ ಆನಿ ಗೌರವ್ ದಿಂವ್ಕ್, ಹೆರಾಂಚೊ ಜೀವ್ ರಾಕೊಂಕ್ ಆಮಿ ಮೆಟಾಂ ಆಮಿ ಮೆಟಾಂ ಕಾಡಿಶೆಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಯುವಜಣಾಂನಿ ಪವಿತ್ರ, ಭಾವಾರ್ಥಿ ಜಿವಿತ್ ಜಿಯೆಂವ್ಕ್ ಆಧಾರ್ ದಿ. ಆಪ್ಲೆ ಜಿಣ್ಯೆ ಪಯ್ಣಾರ್ ಯೆಂವ್ಚ್ಯಾ ಸರ್ವ್ ಆಡ್ಕಳಿಂಚೆರ್ ಜಯ್ತ್ ವ್ಹರುಂಕ್ ತಾಂಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

6. ಹ್ಯಾ ಮಿಸಾಕ್ ಹಾಜರ್ ಜಾಲ್ಲ್ಯಾ ಆಮಿ ಆಮ್ಚಿ ಜಿಣಿ ಧೈರಾನ್ ಜಿಯೆಂವ್ಕ್ ಆನಿ ಜೆಜುಕ್ ಆಪ್ಣೊ ಜಿಣಿಯೆ ಶೆವಟ್ ಕರುಂಕ್ ಆಧಾರ್ ಮೆಳೊಂದಿ ಮ್ಹಣ್ ಆಮಿ ಮಾಗ್ತಾಂವ್.

ಜೆರೆಮಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾ, ತುವೆಂ ಮ್ಹಾಕಾ ಭುಲಯ್ಲೊಯ್, ಆನಿ ಹಾಂವ್ ತುಕಾ ಭುಲೊಂ; ತುಂ ಮ್ಹಜೆ ಪ್ರಾಸ್ ಬಳಿಷ್ಟ್ ದೆಕುನ್, ತುವೆಂ ಮ್ಹಜೆರ್ ಜಯ್ತ್ ವೆಲೆಂಯ್. ಹಾಂವ್ ದೀಸ್‌ಭರ್ ಕೆಂಡ್ಣಾಂಚೊ ಮಾಲ್ ಜಾಲಾಂ, ಹರೆಕ್ಲೊ ಮ್ಹಜ್ಯೊ ಖೆಬ್ಡಾಯೊ ಕರ್ತಾ.

ಹರೇಕ್ ಪಾವ್ಟಿಂ ಹಾಂವ್ ಉಲಯ್ತಾನಾ ಹಾಂವೆಂ ಬೊಬಾಟ್ ಮಾರುನ್ ಮ್ಹಣುಂಕ್ ಜಾಯ್: “ಜುಲುಮ್ ಆನಿ ನಾಸ್!” ಸರ್ವೆಸ್ಪರಾಚೆಂ ಉತರ್ ಮ್ಹಾಕಾ ದೀಸ್‌ಭರ್ ಆಕ್ಮಾನಾಚೆಂ ಆನಿ ಕೆಂಡ್ಣಾಂಚೆಂ ಕಾರಣ್ ಜಾಲಾಂ.

“ಹಾಂವ್ ತಾಚೊ ಉಗ್ಡಾಸ್ ಕರ್ಚೊ ನಾಂ, ತಾಚ್ಯಾ ನಾಂವಾನ್ ಹಾಂವ್ ಆನಿಕ್ ಉಲೊಂವ್ಚೊ ನಾಂ” - ಅಶೆಂ ಹಾಂವ್ ಮ್ಹಣೊಂ, ಪೂಣ್ ಮ್ಹಜ್ಯಾ ಕಾಳ್ಜಾಂತ್ ಏಕ್ ಜಳ್ತೊ ಉಜೊ ಪೆಟ್ಲಾಸೊ ದಿಸ್ತಾ, ಮ್ಹಜ್ಯಾ ಹಾಡಾಂನಿ ತೊ ರಿಗ್ಲಾ, ತಾಕಾ ದಮಾಂವ್ಕ್ ಪ್ರಯತ್ನ್ ಕರುನ್ ಹಾಂವ್ ಥಕ್ಲಾಂ, ಮ್ಹಜ್ಯಾನ್ ಹೆಂ ಸೊಸುಂಕ್ ಜಾಯ್ನಾ.

ದೆವಾಚೆಂ ಉತರ್ ಹೆಂ

ಕೀರ್ತನ್

ಮ್ವಜ್ಯಾ ಸೊಮಿಯಾ, ಮ್ವಜ್ಯಾ ದೆವಾ  
ತುಕಾ ಮ್ವಜೊ ಅತ್ಮೊ ತಾನೆತಾ

ದೆವಾ ತುಂಚ್ ಮ್ವಜೊ ದೇವ್  
ತುಜ್ಯಾ ದರ್ಶನಾಕ್ ಹಾಂವ್ ಅತ್ರೇಗುನ್ ಆಸಾಂ  
ತುಕಾ ಮ್ವಜೊ ಅತ್ಮೊ ತಾನೆತಾ  
ಉದಕ್ ನಾತ್ಲೆಲ್ಯಾ ಸುಕೈ ಧರ್ಣಿ ಬರಿ  
ಮ್ವಜಿ ಕೂಡ್ ತುಕಾ ಲಾಲೆತಾ

ತುಜ್ಯಾ ಮಂದಿರಾಂತ್ ತುಕಾ ಹಾಂವ್ ದೀಷ್ಟ್ಯ ಉಬಾರ್ತಾಂ  
ತುಜಿ ಪದ್ವಿ ಆನಿ ಮಹಿಮಾ ದೆಖುಂಕ್ ಹಾಂವ್ ಆಶೆತಾಂ  
ತುಜ್ಯಾ ಮೊಗಾಚೊ ಅನ್ನೋಗ್ ಜಿವಾ ಪ್ರಾಸ್ ಶ್ರೇಷ್ಟ್ಯ  
ಮ್ವಜಿ ಓಂಟ್ ತುಜಿ ಮಹಿಮಾ ವರ್ಣಿತಾತ್